

## تعارف و تبصرہ کتب

تحدیث نعمت	نام کتاب :
مولانا محمد منظور نعمنی	مؤلف :
مولانا عقیق الرحمن سنبلی	مرتب :
الفرقان بک ڈپو۔ نظیر آباد۔ لکھنؤ	طائع :
اپریل ۱۹۹۴ء	تاریخ اشاعت :
ڈاکٹر محمود احمد غازی ☆	تبصرہ نگار :

مولانا محمد منظور نعمنی کا نام اور کام بر صیر کی دینی اور اصلاحی تاریخ کا ایک بہت محترم نام اور معتبر باب ہے۔ انہوں نے اپنی پہچانوے سالہ عمر کا پیشتر حصہ (کم و بیش پچھتہ سال کا عرصہ) درس و تدریس، تصنیف و تالیف اور دعوت و تبلیغ میں بس رکیا۔ بیسویں صدی میں بر صیر کے جن اہل علم نے عام فہم دینی موضوعات پر عصر حاضر کے اسلوب میں مقبول ترین اور موثر ترین دینی لزیج پیدا کیا ان میں مولانا نعمنی کا نام بہت نمایاں ہے۔ ان کی مقبول عام تصانیف دین و شریعت، اسلام کیا ہے اور معارف الحدیث کے مختلف زبانوں میں درجنوں ایڈیشن نکلے اور اطراف عالم میں دچکی اور ذوق و شوق سے پڑھے گئے۔

مولانا نعمنی بر صیر کے ان محدودے چند اکابر میں سے تھے جن کو بر صیر کی بہت سی دینی تحریکات میں براہ راست حصہ لینے کا موقع ملا۔ آریہ سماجیوں سے مناظرے، قادری عقائد بالطلہ کی تروید، جماعت اسلامی اور تبلیغی جماعت میں شمولیت اور بعض مذہبی فرقوں کے خیالات کی تصویج جیسے کاموں میں مولانا نے اپنی زندگی کے مختلف سالوں میں اپنی صلاحیتوں کا بہترین حصہ صرف

کیا۔ وہ جماعت اسلامی کے اوپر موسیٰ میں سے تھے اور کئی سال بانی جماعت مولانا سید ابو الاعلیٰ مودودی کے ہمراہ دارالاسلام پچھان کوٹ میں مقیم رہے۔ ان کو تبلیغی جماعت کے بانی حضرت مولانا محمد الیاس اور ان کے جانشین مولانا محمد یوسف کے ہمراہ بھی تبلیغی جماعت کے پروگراموں میں حصہ لینے کا بارہا موقعہ ملا۔

تقطیم ہند کے بعد جب مسلمانان بھارت کو گوناگوں مسائل و مفکرات کا سامنا کرنا پڑا تو جن درود مند اہل علم اور تخلص اصحاب دل نے آگے بڑھ کر ملت اسلامی کی اس ڈوبتی کشتنی کو سارا دینے میں حصہ لیا ان میں مولانا محمد منظور نعمنی کا نام صفت اول کے راہنماؤں میں آتا ہے۔ ان کی ملی خدمات کا ہندوستان سے باہر کے دینی حلقوں میں بھی اعتراف کیا گیا۔ وہ سالماں سال تک مفتی اعظم فلسطین الحاج محمد امین الحسینی، شیخ محمد سرور الصبان، مولانا سید ابوالاعلیٰ مودودی اور مولانا سید ابوالحسن علی ندوی جیسے اکابر کے ہمراہ رابطہ عالم اسلامی کی مجلس تاسیسی کے رکن رہے۔

بر صغیر کے بہت سے دینی اکابرین کی علمی روایت کے بر عکس مولانا محمد منظور نعمنی نے اپنی زندگی کے بہت سے مشاہدات و واقعات تحریر کیے اور آئندہ آنے والوں کے لیے اپنے تاثرات و مشاہدات اور تجارت و وقاریع قلم بند کئے۔ قبل ازیں آپ کی ایک مفصل کتاب جس میں مولانا مودودی سے اپنی رفاقت اور جماعت اسلامی سے وابستگی کی پوری تفصیل بیان کی گئی تھی شائع ہو چکی ہے۔ اب زیر نظر کتاب جو مولانا مرحوم کی وہ آخری تصنیف ہے جو ان کی زندگی میں شائع ہوئی گیا اس سلسلہ کی دوسری کڑی ہے۔ یہ ایک ایسے سلسلہ مضامین پر مشتمل ہے جو مولانا نعمنی نے تحدیث نعمت کے طور پر لکھا۔ یہ مضامین ایک عرصہ سے الفرقان (مولانا کے جاری کردہ مشہور دینی ماہنامہ) میں شائع ہوتے رہے تھے۔ مضامین کا یہ سلسلہ بنیادی طور پر ان دینی شخصیتوں کے بارے میں مولانا کے تاثرات و مشاہدات پر مشتمل تھا جن سے مولانا کو کسب فیض کرنے کا موقعہ ملا۔ لیکن یہ بات قابل ذکر ہے کہ اب ان مضامین کی کتابی شکل میں اشاعت کے وقت کتاب کے فاضل مرتب (اور مولانا کے فرزند ارجمند) مولانا عقیق الرحمن سنبلی نے ان میں جا بجا اضافے اور تراجم کر دی ہیں۔ یہ اضافے اور تراجم کس حد تک مصف مرحوم کے اصلی

مشاهدات و تاثرات اور آراء کے مطابق ہیں یہ کہنا بڑا دشوار ہے۔ اس لئے کہ خود جناب مرتب کے بیان کے مطابق ”مصنف مدظلہ اخفاہ کے اس پورے کام پر اپنی کمزوری کی وجہ سے نگاہ نہیں ڈال سکتے تھے۔“ (ص ۹) اور مصنف کی ”مرضی کے مطابق تمیم کی کوئی کوشش اگر اس دوران میں کسی اور ذریعہ سے کی گئی تو وہ بھی آپ کے لئے طمینان بخش نہ ہو سکی؛ اس لئے کہ ضعف اور خاص طور سے گویائی کے ضعف کی وجہ سے آپ اپنی مطلوبہ شکل کا انہصار پوری طرح نہیں فرمائتے تھے۔“ (ص ۹)۔ اگرچہ جناب مرتب کے بیان کے مطابق ”سب کچھ نظر سے گزار دیا گیا ہے“ لیکن نہ کورہ بالا صورت حال میں ان کو مکمل طور پر مولانا محمد منظور نعمانی کے تاثرات و مشاهدات قرار دینا مشکل معلوم ہوتا ہے۔

کتاب کو دو حصوں میں تقسیم کیا گیا ہے۔ حصہ اول میں ”نعت علم اور توفیق عمل“ کے عنوان سے مولانا نے ان خاص الطاف و عنایات کو سپرد قرطاس و قلم کیا ہے جو اللہ تعالیٰ نے ان پر فرمائے۔ یہ حصہ ایک طرح سے مولانا کی مختصر علی خود نوشت سوانح عمری ہے جس کا اسلوب حضرت شاہ ولی اللہ محدث مہلوکی کے رسالہ ”الجراء اللطیف“ سے بہت کچھ ملتا ہے۔ اس حصہ میں مصنف نے اپنے قیام دار العلوم دیوبند کو نسبتاً ”ذرا زیادہ تفصیل اور بہت قلبی ذوق و شوق سے بیان کیا ہے۔ دیوبند اور اکابر دیوبند سے ان کی دلی عقیدت اور قلبی محبت اس حصہ میں بڑی نمایاں ہے۔ خاص طور پر محدث جلیل علامہ انور شاہ کشمیری کا تذکرہ اختصار کے پیوں موجود بہت موثر ہے۔ مصنف کو علامہ سے بیعت کا شرف بھی حاصل ہوا جس کے ذکر میں بڑا قلبی انبساط جھلکتا ہے۔

مولانا منظور نعمانی کو ایک زمانہ میں مناظروں سے خاصا شفعت رہا اور ان کو بر صیرف میں علمائے دیوبند کے ایک کامیاب وکیل اور موثر مناظر کی حیثیت سے شہرت حاصل ہوئی۔ یہ مناظرے غیر مسلم گروہوں سے بھی ہوئے اور مسلم مکاتب فکر سے بھی۔ مولانا نے کتاب کے اس حصہ میں (ص ۳۷ - ۴۱) ایسے چند مناظروں کی تفصیل بیان کی ہے۔ ان مناظروں کے ضمن میں مولانا نے شوال ۱۳۵۳ھ (۱۹۳۵ء) میں لاہور میں ہونے والے ایک مناظر کی تفصیل بیان کی ہے جو علمائے دیوبند اور علمائے بریلی کے بائیں ہوتا ٹے پایا تھا۔ اس مناظر کی خاص بات یہ تھی کہ اس میں

فریقین نے حکیم الامت حضرت علامہ اقبال، مولانا اصغر علی روحی اور شیخ صادق حسین بیرون  
امر تر کو حکم تعلیم کیا تھا۔ لیکن افسوس کہ بہت کچھ تیاریوں اور شرائط کے باوجود یہ مناطقوں  
ہو سکا۔ ورنہ شاید علامہ اقبال جیسے بالغ نظر حکیم و مفکر اور محترم قائد کی موجودگی فریقین کو ایک  
دوسرے کے قریب لانے کا سبب بنتی۔

رسالہ الفرقان جو مولانا کی ادارت اور راہنمائی میں تقریباً "سائٹھ سال تک لکھتا رہا مولانا کی  
دینی اور علمی زندگی کا ایک اہم باب اور مرکزی عنوان ہے۔ مولانا نے (ص ۲۹ - ۸۳) الفرقان  
کی مختصر داستان اور اس کا پس مختصر تفصیل سے بیان کیا ہے اور بتایا ہے کہ اس رسالہ کی  
ضورت انہوں نے کن حالات میں محسوس کی اور رسالہ کن مشکلات و مراحل سے گمرا۔  
الفرقان کے علاوہ حصہ اول میں مولانا نے اپنی دوسری سیاسی، دینی اور ملی سرگرمیوں اور تصاویف  
وغیرہ کا بھی تذکرہ کیا ہے۔

کتاب کا دوسرا حصہ جو نہ صرف اہم بلکہ طویل بھی ہے اس کو مولانا نے "بندگان حق کی  
یافت" کا عنوان دیا ہے۔ اس حصہ کے آغاز میں فاضل مرتب نے "ایک مخدوزت" بعد افسوس"  
پیش کی ہے جس میں بتایا ہے کہ مصنف مرحوم پر فائح کے حملہ اور ان کے ایک صاحبزادہ (جو  
کتب خانہ اور پرنس کے بھی منتظم ہیں) کے اچانک آپریشن کی وجہ سے "جمال اور بست سے  
کاموں پر اثر پڑا وہیں ایک نہایت تکلیف وہ بات یہ بھی ہو گئی کہ کتاب کے دوسرے حصہ کی  
ترتیب کچھ سے کچھ ہو گئی اور اس کا پتہ کتاب کے مجلد ہو کر سامنے آنے کے بعد چلا" (ص ۲۰  
کے بعد اضافی صفحہ جس پر نمبر درج نہیں) آگے چل کر لکھتے ہیں کہ کتاب کی یہ ترتیب ربط بیان  
کے سلسلہ میں کچھ پریشانی کا باعث بھی کہیں ہو جائے گی۔

اس حصہ میں جن اکابر کا ذکر ہے اس میں شیخ النند حضرت محمود الحسن کا تذکرہ سب سے پہلے  
ہے جن کی مصنف مرحوم کو اپنی طالب علمی کے دور میں ایک جھلک دیکھنے کا موقعہ ملا۔ یہ تذکرہ  
اگرچہ بہت مختصر ہے لیکن شیخ النند کی ذات بارکات سے محبت اور عقیدت اس میں بڑی نمایاں  
ہے۔ شیخ النند کے اس مختصر ذکر کے بعد دارالعلوم دیوبند کے دو تاجر عثمانی برادران یعنی مفتی  
اعظم دارالعلوم مولانا عزیز الرحمن عثمانی اور ان کے برادر خورا اور مفتی عاصم دارالعلوم مولانا حبیب

الرحمٰ عثمانی کا ذکر ہے جس سے ان دونوں حضرات کی للیت اور اخلاص کا گمرا اثر قائم ہوتا ہے۔

دوسرے حصہ میں سب سے طویل اور شاید سب سے اہم تذکرہ حکیم الامت حضرت مولانا اشرف علی تھانوی کا ہے جن کے نام اور کام سے مصنف بچپن ہی میں مانوس ہو گئے تھے مولانا تھانوی سے مصنف کو کئی بار ملاقات اور استفادہ کا موقعہ طا جس کی تفصیل کتاب میں (ص ۱۳۹ - ۱۸۶) دی گئی ہے۔ ان مشاہدات سے مولانا اشرف علی تھانوی کے ہاں معاملات کے حسن انتظام اور حسن ترتیب کی اہمیت کا اندازہ ہوتا ہے جو ان کے انداز تربیت کا ایک بہت اہم عنصر ہوتا تھا۔

اس پوری کتاب میں سب سے زیادہ قابل ذکر اور افسوس ہے کہ سب سے زیادہ محل نظر حصہ وہ ہے جس کو مولانا نعمنی نے ”دوسری حاضری اور ایک غیر معمولی واقعہ“ کا عنوان دیا ہے۔ اگر یہ کہا جائے تو بے جانہ ہو گا کہ کتاب کے اس حصہ نے مولانا کی ان یادو اشتوں کے استناد کے بارے میں ایک غیر معمولی تک و شبہ کا تاثر پیدا کر دیا ہے۔ حکیم الامت حضرت مولانا اشرف علی تھانوی کی کاغذیں سے بیزاری بلکہ کاغذیں دشمنی سے ہر وہ شخص پوری طرح آگاہ ہے جو ان کی سوانح اور خیالات و نظریات سے کچھ نہ کچھ واقعیت رکھتا ہے۔ گاندھی کی عیارانہ چالوں کے وہ تحریک خلافت (۱۹۱۹ - ۱۹۲۵) ہی کے دور سے بہت بڑے تقدیر تھے۔ ان کی تحریروں میں گاندھی سے نفرت کا اندازہ اس سے ہوتا ہے کہ وہ گاندھی کا نام لینا بھی گوارا نہیں کرتے، بلکہ اس کیلئے طاغوت کا لفظ استعمال کرتے ہیں۔ کاغذیں سے ان کی بیزاری تحریک خلافت ہی کے زمانہ سے شروع ہوئی اور وقت گزرنے کے ساتھ ساتھ اس میں اضافہ ہی ہوا کی نہیں ہوئی۔ یہاں تک کہ انہوں نے اپنی ماوراء علمی وارطوم دیوبند کی سرپرستی سے اس وقت استغفاء دے دیا جب وہاں کاغذیں کے نامور لیڈروں کی تقریبیں کرائی گئیں اور ان کے (مولانا تھانوی کے) بار بار کہنے پر اس حرکت پر انہمار نہادست کیا گیا اور نہ اہل دیوبند اس سے باز آئے۔ جب اہل دیوبند کا کاغذیں سے مزید خلاملا بڑھا تو مولانا تھانوی نے ایک مطبوعہ اشتخار کے ذریعہ ان تمام اکابرین دیوبند (نشیوں مولانا حسین احمد صاحب) سے لائقی کا اعلان کر دیا اور ایسے تمام حضرات کو اپنے

ہاں آنے سے منع کر دیا جو کانگریس سے تعلق رکھتے ہوں۔ اس زمانہ میں مسلم لیگ سے ان کی دلچسپی بڑھتی گئی اور بالآخر ۱۹۴۰ء کی قرارداد لاہور کے بعد وہ پاکستان کے صفوں کے مویدین میں شمار ہوئے۔

اس پس متظر میں مولانا محمد منظور نعمانی کا یہ دعویٰ اتنا تھا محل نظر ہے کہ ۱۹۴۳ء میں انہوں نے تھانہ بھون جا کر مولانا اشرف علی تھانوی سے ملاقات کی اور گورنمنٹ آف ائٹیا ایکٹ کے نفاذ (۱۹۴۵ء) کے بعد کی صورت حال کی وضاحت کر کے تجویز کیا کہ علماء کرام کو کانگریس کا ساتھ رہنا چاہئے اور کانگریسی علماء کا مجوزہ سیاسی راستہ اپنا لینا چاہئے۔ اس پوری گفتگو کو سن کر (بقول مولانا محمد منظور نعمانی) مولانا تھانوی نے فرمایا کہ میں اس بات کے لیے تیار ہوں کہ جمیعۃ العلماء میں شامل ہو جاؤں اور کانگریس کا بھی ممبر بن جاؤں۔ (ص ۱۵۸) مولانا نے ان گفتگوؤں میں جن حضرات کا شریک ہونا بیان فرمایا ہے افسوس کہ ان میں سے اب کوئی بھی موجود نہیں ہے۔ اب تو مولانا کے اس بیان کی تقدیق یا تردید کے لیے مولانا اشرف علی تھانوی کی اپنی تحریریں اور بیانات اور خطوط و مکاتیب ہی کام دے سکتے ہیں، جو سب کے سب بلا استثناء اور بصرافت مولانا نعمانی کے اس بیان کی تردید کرتے ہیں۔ خود مولانا کی اس کتاب میں تیری حاضری اور ایک قابل ذکر واقعہ کے عنوان سے (ص ۲۷۹ - ۲۷۸) جو یاددا شیش درج کی گئی ہیں ان سے بھی مذکورہ بالا بیان مطابقت نہیں رکھتا۔ اس قابل ذکر واقعہ میں جو مذکورہ بالا مبینہ واقعہ سے اگلے سال ہی پیش آیا مولانا تھانوی نے نعمانی صاحب کو تاروے کر بریلی سے بلایا اور فرمایا کہ مسلم لیگ کی قیادت (نواب محمد اسماعیل خان وغیرہ) نے ان سے وعدہ کیا ہے کہ وہ مسلم لیگ ورکنگ کمیٹی میں مولانا تھانوی کے نامزد کردہ ایک عالم کو شامل کر لیں گے۔ کتاب کے مطابق اور مولانا تھانوی کی رائے میں اس کام کیلئے مولانا نعمانی موزوں تھے، لہذا ان سے گزارش کی گئی کہ وہ مسلم لیگ کی ورکنگ کمیٹی کی رکنیت قبول کر لیں۔ لیکن مولانا نعمانی نے مغدرت کر دی۔ اگرچہ یہ دوسرا واقعہ بھی مولانا نعمانی کے ضعف حافظ کے اثر سے خالی معلوم نہیں ہوتا تاہم اگر اس کو درست مان لیا جائے تو پھر پسلے واقعہ کی توجیہ مشکل ہو جاتی ہے۔

کتاب کے بقیہ حصہ میں دوسرے اکابرین دین اور راہنمایان دعوت کا تذکرہ ہے۔ ان میں

بانی تبلیغی جماعت حضرت مولانا محمد الیاس، ان کے ایک نیاز مند نو مسلم مرید حاجی عبدالرحمن، مولانا شاہ وصی اللہ صاحب (خلیفہ مولانا اشرف علی تھانوی)، پنجاب کے مشور مفسر قرآن اور بزرگ عالم دین مولانا حسین علی شاہ صاحب (واں پچھراں)، جو دھپور کے ایک صوفی بزرگ حاجی عبد النفور صاحب (یکی از مجازین مولانا تھانوی)، مولانا حسین احمد، شیخ الحدیث مولانا محمد زکریا، حضرت مولانا عبد القادر صاحب رائے پوری اور لکھنؤ کے مولانا عبد الغور فاروقی شامل ہیں۔ ان تذکروں میں سب سے زیادہ خاص بات ان حضرات سے مولانا نعمانی کی عقیدت کے علاوہ ان بزرگوں کی شخصیت، اخلاق اور کردار کی بلندی اور اخلاق و ایقان ہے جس کا اظہار اس کتاب کے صفحے صفحے سے ہوتا ہے۔

کتاب تاریخ کے طلبہ کیلئے دلچسپ اور علماء و مشائخ کے تذکروں سے شعن رکھنے والوں کے لیے مفید ہے۔ کتابت و طباعت اجنبی ہے۔ قیمت بھی مناسب ہے۔ آخر میں اشاریہ ہوتا تو اچھا تھا۔